

مَدَنی مذاکرے کے سوال جواب

06، اگست 2022ء	عالمی مدنی مرکز فیضانِ مدینہ کراچی	07 محرم الحرام 1444ھ
----------------	------------------------------------	----------------------

سوال: شادی کے بعد عورتیں علم دین کیسے حاصل کریں؟

جواب: ضروری علم دین حاصل کرنا تو ضروری ہے، مصروفیت، بچوں کی پرورش وغیرہ کی وجہ سے مشکل تو ہوگی مگر علم حاصل کرنے کا جذبہ ہو تو علم حاصل ہو جائے گا، دعوتِ اسلامی کے شعبے "فیضان آن لائن اکیڈمی (گرن)" کے ذریعے بھی علم دین حاصل کیا جاسکتا ہے، بھلائی حاصل کرنے کی کوشش کریں تو بھلائی کی جاسکے گی، بُرائی سے بچنے کا ذہن ہو گا تو بُرائی سے بچ جائیں گے، چاہنے سے ہی ہوتا ہے بھوک لگی ہو تو کھانے سے ہی بھوک ختم ہوتی ہے بہر حال علم دین حاصل کرنے کے لیے کوشش تو کرنی پڑے گی۔

سوال: کیا جنت میں عورتیں پردہ کریں گی؟

جواب: اگرچہ عورتیں جنت میں پردے کی مکلف نہیں ہوں گی مگر وہاں بھی عورتیں اجنبی سے پردہ کریں گی، اس سے پردے کی اہمیت معلوم ہوتی ہے۔

سوال: 9 اور 10 محرم کو روزہ رکھنے کی کیا فضیلت ہے؟

جواب: فرمانِ مصطفیٰ (صلی اللہ علیہ والہ وسلم): یومِ عاشوراء (10 محرم الحرام) کا روزہ رکھو اور اس میں یہودیوں کی مخالفت کرو، اس سے پہلے یا بعد بھی ایک دن کا روزہ رکھو۔ (مسند امام احمد، 1/518، حدیث: 2154) عاشوراء کا روزہ جب بھی رکھیں تو ساتھ ہی نویں (9) یا گیارہویں (11) محرم کا روزہ بھی رکھ لینا بہتر ہے۔ دوسرا فرمانِ مصطفیٰ (صلی اللہ علیہ والہ وسلم) ہے: مجھے اللہ پاک پر گمان ہے کہ عاشوراء (10 محرم الحرام) کا روزہ ایک سال پہلے کے گناہ مٹا دیتا ہے۔ (صحیح مسلم، ص 590، حدیث: 1162)

سوال: اہل بیت سے کس طرح محبت کریں؟

جواب: اہل بیت کی عقیدت دل میں رکھیں، ان کے بارے میں کوئی ایسی بات نہ کریں جس سے ان کی ناراضی ہو، ان کے نقش قدم پر چلیں، فرمانِ مصطفیٰ (صلی اللہ علیہ والہ وسلم) ہے: اپنے بچوں کو 3 چیزیں سکھاؤ! اپنے نبی کی محبت، اہل بیت کی محبت اور قرآن پاک پڑھنا۔ (الصواعق المحرقة، ص 172) دوسرا فرمانِ مصطفیٰ (صلی اللہ علیہ والہ وسلم) ہے: میرے اہل بیت کی مثال کشتی نوح کی طرح ہے، جو اس میں سوار ہوا نجات پا گیا اور جو اس سے پیچھے رہا ہلاک ہو گیا۔ (متدرک، 3/81، حدیث: 3365) حکیمُ الامت مفتی احمد یار خان رحمۃ اللہ علیہ فرماتے ہیں: سمندر کا مسافر کشتی کا بھی حاجت مند ہوتا ہے اور تاروں کی رہبری کا بھی کہ جہاز ستاروں کی راہنمائی پر ہی سمندر میں چلتے ہیں، اسی طرح امتِ مسلمہ اپنی ایمانی زندگی میں اہل بیتِ اطہار کے بھی محتاج ہیں اور صحابہ کبار کے بھی حاجت مند۔ (مرآة المناجیح، 8/345) گویا دنیا سمندر ہے، اس سفر میں جہاز کی سواری اور تاروں کی رہبری دونوں کی ضرورت ہے۔ اَلْحَمْدُ لِلّٰهِ! اہل سنت کا بیڑا پار ہے کہ یہ اہل بیت اور صحابہ دونوں کے قدم سے وابستہ ہیں۔ (مرآة المناجیح، 8/494)

سوال: عاشوراء (10 محرم الحرام) کے دن ایک کھانا پکایا جائے یا زیادہ؟

جواب: نبی کریم صلی اللہ علیہ والہ وسلم نے فرمایا: جس نے عاشوراء (10 محرم الحرام) کے روز اپنے گھر میں رزق کی فراخی کی، اللہ پاک اُس پر سارا سال فراخی فرمائے گا۔ (معجم اوسط، 6/432، حدیث: 9302) حکیمُ الامت مفتی احمد یار خان رحمۃ اللہ علیہ فرماتے ہیں: بال بچوں کے لئے دسویں (10) محرم کو خوب اچھے اچھے کھانے پکائے تو ان شاء اللہ سال بھر گھر میں برکت رہے گی۔

سوال: کسی مسلمان کی عزت خراب کرنا کیسا؟

جواب: کسی مسلمان کی عزت خراب کرنا گناہ اور گھناؤنا جرم ہے، اگر ہم کسی کی عزت بڑھا نہیں سکتے تو گھٹائیں تو نہیں۔ بعض لوگ اپنی اولاد اور کچھ نادان اپنے والدین کی برائیاں کر کے ان کی عزت خراب کر رہے ہوتے ہیں، یہ زیادہ بُرا ہے۔

سوال: اس ہفتے کا رسالہ ”ارشاداتِ امام زین العابدین“ پڑھنے یا سننے والوں کو امیر اہل سنت مدظلہ العالی نے کیا عادی؟

جواب: یارب المصطفیٰ! جو کوئی 14 صفحات کا رسالہ ”ارشاداتِ امام زین العابدین“ پڑھ یا سن لے اُسے صحابہ و اہل بیت کے ارشادات پر عمل کرنے اور اسے عام کرنے کی توفیق فرما اور اُس کو بے حساب بخش دے۔ امین بجاہ خاتم النبیین صلی اللہ علیہ والہ وسلم۔